

ابتدائی عرب تاریخ نگاری کا مختصر جائزہ

ڈاکٹر بدر الدین بٹ

عرب تاریخ نگاری بحیثیت ایک فن کے ایک طویل اور مسلسل عمل کا نتیجہ ہے، اس فن نے آہستہ آہستہ ایک ایسی غیر معمولی سائنس کی شکل اختیار کر لی جسے کسی بھی حال میں نظر انداز نہیں کیا جاسکتا، اس فن کی جڑیں عرب سوسائٹی میں اتنی گہری ہیں کہ محض تحریری ریکارڈ اس کی تمام تفصیلات فراہم کرنے سے قاصر ہے۔ (۱)

قدیم ترین عرب سماج، جس کے بارے میں ہمیں معلوم ہو سکا ہے خانہ بدوشانہ تھا، اس کے علاوہ کچھ مستقل بستیاں بھی تھیں جن کے بارے میں ہم محدود معلومات رکھتے ہیں، جنوبی عرب میں کھدائی کے دوران کچھ کتبات ملے ہیں، جن سے پتہ چلتا ہے کہ بارہ سو ق۔ م میں وہاں چار ریاستیں تھیں، ریاست کا سربراہ دنیاوی اور دینی مرتبہ پر فائز ہوتا تھا، گویہ کتبات مذہبی نوعیت کے ہیں مگر پھر بھی کسی قدر انسانی سرگرمی کا پتہ دیتے ہیں، ان میں تاریخی شعور کا احساس ملتا ہے، یعنی روایات ہمیں زبان، صنعت و حرفت، مذہب اور مہینوں کے شمالی عربوں پر احساس برتری کے بارے میں معلومات فراہم کرتی ہیں، شمالی عرب میں ہمیں حیرہ کے عربوں، ان کے انساب اور بادشاہوں کے بارے میں معلومات ملتی ہیں، شمالی عربوں نے اپنے معبودوں سے متعلق واقعات، سماجی حالات اور انساب کو زبانی روایات کے ذریعہ محفوظ کیا، ان تمام چیزوں کو بعد میں جمع کر کے ”ایام العرب“ کا نام دیا گیا۔ (۲)

ہم اس سلسلے میں صرف مورخین ہی کے مرہون منت نہیں ہیں جنہوں نے قدیم روایات کو محفوظ کر لیا بلکہ شعراء جاہلیت کا بھی اس میں بہت کچھ دخل ہے جنہوں نے اپنے قبائل کے فخریہ کارناموں اور اپنے آباء و اجداد کی مایہ ناز سرگرمیوں کو احساس برتری کے تحت اپنی شاعری میں محفوظ کر لیا۔ (۳)

قرآن مجید نے اپنے نزول کے وقت ہی سے عربوں کی تاریخ اور اس مشن پر تفصیلی روشنی ڈالی جس کی طرف انہیں دعوت دی جا رہی تھی، قرون اولیٰ کے مسلمانوں کی پہلی نسل تلاش و تحقیق کے فطری تقاضوں اور اپنی دینی ضرورت کے تحت

اسی طرف مائل ہوئی کہ وہ رسول اللہ صلی اللہ علیہ وسلم کی حیات مبارکہ، ان کی سرگرمیوں اور کارناموں کو خود اپنے اور ساری انسانیت کے لئے جمع کریں، اس کا نتیجہ یہ نکلا کہ پیغمبرؐ کے اقوال و افعال کو راویوں کی ایک کڑی سے جوڑا گیا جسے ”اسناد“ کہتے ہیں، اسی ذخیرہ احادیث سے ایک بڑا سرمایہ بھی فراہم ہوا، جس کے سلسلے میں مسلمان علماء و فضلاء کی طرف سے تہذیب و ترتیب کا کام جاری رہا، اسی مواد سے اسلامی قانون، رسوم اور تاریخ نگاری وجود میں آئے، رسول اللہ صلی اللہ علیہ وسلم کے اقوال و افعال کو اسناد کے ساتھ ضبط تحریر میں لانا عرب تاریخ نگاری پر اس قدر اثر انداز ہوا کہ صدیوں تک یہ طریقہ عرب تاریخ نگاری کا لازمی جز بن گیا۔ (۴)

جن حضرات نے سیرت و مغازی کو اس انداز پر ترتیب دیا ان میں چند معتبر حضرات کے اسمائے گرامی یہ ہیں:

ابان بن عثمان بن عفانؓ (م ۱۰۵ھ) عروہ بن زبیرؓ (۹۲ھ) شریفل بن سعدؓ (م ۱۲۳ھ) وہب بن منبہؓ (م ۱۱۰ھ) ابن شہاب الزہریؓ (م ۱۲۴ھ) عاصم بن عمرو بن قتادہؓ (م ۱۲۰ھ) عبد اللہ بن ابوبکرؓ (م ۱۲۵ھ) موسیٰ بن عقبہؓ (م ۱۴۱ھ) معمر بن راشدؓ (م ۱۵۰ھ) ابن اسحاقؓ (م ۱۵۲ھ) زیاد البکائیؓ (م ۱۸۳ھ) ابن ہشامؓ (م ۲۱۸ھ) الواقدیؓ (م ۲۰۷ھ) ابن سعدؓ (م ۲۳۰ھ)۔ (۵)

ان میں اہم ترین سیرت اور مغازی نگار محمد بن اسحاق بن یسار تھے، انہوں نے اپنی کتاب کو تین حصوں میں تقسیم کیا، حصہ اول کا انہوں نے ”المبتدأ“ نام رکھا جس میں انہوں نے ابتدائے آفرینش سے رسول اللہ صلی اللہ علیہ وسلم کے اعلان نبوت تک مواد جمع کیا، اسی حصہ میں رسول اللہ صلی اللہ علیہ وسلم سے قبل انبیاء اور اقوام کے احوال بھی درج ہیں، حصہ دوم ”کتاب المغازی“ کہلاتا ہے جو رسول اللہ کے اعلان نبوت سے شروع ہو کر آپ کی وفات تک کے واقعات پر ختم ہوتا ہے اور حصہ سوم کا نام ”کتاب الخلفاء“ ہے، اس سلسلے میں جو کچھ دست بردار ماندہ سے محفوظ رہ گئے ہیں، ان سے پتہ چلتا ہے کہ ابن اسحاق نے خلفائے راشدینؓ اور ابتدائی اموی حکمرانوں تک کے حالات تحریر کئے تھے۔ (۶)

ابن اسحاق کی ”المبتدأ والمبعث والمغازی“ پچھلے تیرہ سو برس سے ناپید تھی، مشہور محقق ڈاکٹر محمد حمید اللہ صاحب (پیرس) نے انتہائی عرق ریزی اور تحقیق و تلاش سے اس کے بعد اس کا ایک حصہ دریافت کیا اور اس کو رباط یونیورسٹی کے کلیہ الادب نے اپنے انتظام سے پہلی بار شائع کیا، شائع شدہ اس حصہ میں درج موضوعات یوں ہیں: سلسلہ نسب پاک صلی اللہ علیہ وسلم، عبد المطلب کی نذر، عبد اللہ بن عبد المطلب کی شادی، قبیلہ حمیر کے بادشاہ، تبع اوسط کی حکایت، تبع کی قتل گاہ، اصحاب قبل کا واقعہ، آنحضرت صلی اللہ علیہ وسلم کے جد امجد عبد المطلب کی وفات، بحیرہ ارباب کا قصہ، خدیجہ بنت خویلد کا واقعہ، رسول اللہ صلی اللہ علیہ وسلم کے متعلق علماء یہودی بشارت، سلمان فارسی کا اسلام لانا، آثار کعبہ تعمیر کعبہ، رسول اللہ صلی اللہ علیہ وسلم کی بیعت، حضرت علیؓ کا اسلام لانا، حضرت ابوبکرؓ کا اسلام لانا، حضرت ابوذرؓ کا اسلام لانا، مہاجرین کا اسلام لانا، مسلمانوں پر ظلم و ستم اور تشدد، حضرت حمزہؓ کا اسلام لانا، اصحاب رسول صلی اللہ علیہ وسلم کی

ہجرت حبشہ، اسمائے گرامی مہاجرین حبشہ، حضرت عمرؓ کا اسلام لانا، مکہ مکرمہ میں قرآن کریم کی جبری تلاوت، تعذیب اہل ایمان، رسول اللہ صلی اللہ علیہ وسلم کے ساتھ مشرکین کی مخالفت، سرزمین حبشہ کی طرف ہجرت، مہاجرین حبشہ کے اسمائے گرامی، قریش کی رسول اللہ صلی اللہ علیہ وسلم کو ایذا رسانی، اہل عرب کو رسول اللہ صلی اللہ علیہ وسلم کی تبلیغ عام، ابو طالب کی وفات، وفات خدیجہ بنت خویلد، سیدہ ام کلثومؓ کا نکاح، زینب بنت علیؓ کا نکاح، حضرت عثمانؓ کا نکاح، رسول اللہ کی ازواج مطہرات، مذاق اڑانے والوں کا انجام، علامات نبوت، ام شریکؓ دوسرے کا اسلام لانا، حضرت ابو ہریرہؓ کا اسلام لانا، عدی بن حاتم کا اسلام لانا، مسجد حرام سے مسجد اقصیٰ تک سفر، غزوہ بدر، غزوہ موئق، غزوہ ذی امر، سریہ زید بن حارثہ، کعب بن اشرف کا قتل، غزوہ احد۔

ابن اسحاق پر عموماً یہ تنقید کی جاتی ہے کہ انہوں نے اپنی ”کتاب السیرۃ“ میں من گھڑت اشعار نقل کئے ہیں، انساب کے بیان میں غلطیاں کی ہیں، اسناد درج کرنے میں لاپرواہی برتی ہے اور اہل کتاب پر ضرورت سے زیادہ اعتماد کیا ہے۔ (۷) مگر اس تنقید کے باوجود یہ سہرا انہی کے سر ہے کہ انہوں نے پہلی بار سیرت، مغازی، انساب، فتوح، تذکرہ صحابہ، تاریخ خلفائے راشدینؓ اور اموی حکمرانوں کی تاریخ اور قدیم انبیاء کی تاریخ کو ایک ہی لڑی میں پرو دیا، حالانکہ اس سے قبل یہ علیحدہ علیحدہ موضوع تصور ہوتے تھے۔ (۸)

ابن ہشام نے بعد میں اشعار اور مشکوک روایات کو علاحدہ کر کے ”السیرۃ النبویہ“ کا ایک مختصر ایڈیشن تیار کیا۔ ابن اسحاق کے بعد عمر الواقدی کا نام اہم ہے، وہ سیرت، مغازی اور عمومی تاریخ سے دلچسپی رکھتے تھے، خطیب بغدادی کے بیان کے مطابق انہوں نے کسی بھی صحابی کی اولاد کو یہ پوچھنے بغیر نہیں دیا: ”اذا کان کے والد نے کس کس جنگ میں شرکت کی اور شہادت کی صورت میں جائے شہادت کے بارے میں معلومات حاصل کیں، اپنی تاریخ کو معتبر بنانے کے لئے وہ ان مقامات کا چشم خود مشاہدہ کرنے جاتے جہاں پر مختلف لڑائیاں لڑی گئی تھیں۔ (۹)

ابن الندیم نے واقدی کی اٹھائیس کتابوں کے نام لکھے ہیں جو مختلف موضوعات پر مشتمل ہیں، تاریخ میں مندرجہ ذیل کتابیں انہوں نے اپنی یادگار میں چھوڑیں:

- (۱) کتاب التاریخ و المغازی و المبعث (۲) کتاب اخبار مکہ (۳) کتاب الطبقات (۴) فتوح الشام
- (۵) فتوح العراق (۶) کتاب الجمل (۷) مقتل الحسن علیہ السلام (۸) کتاب السیرۃ (۹) ازواج النبیؐ (۱۰) کتاب الردہ والدار (۱۱) کتاب الحرب الاوس و الخزرج (۱۲) کتاب الصفین (۱۳) وفاتہ النبیؐ (۱۴) امر الحبشۃ و الفیل (۱۵) کتاب المناکح (۱۶) السقیفۃ و بیعة ابی بکرؓ (۱۷) سیرۃ ابی بکرؓ و وفاتہ (۱۸) مداعی قریش و الانصر فی التصانع و وضع السر الثنونی و تصنیف القبائل و مراتبہا و انسابہا (۱۹) مولد الحسن و الحسین و مقتل الحسین (۲۰) ضرب الدنانیر و الدرہم (۲۱) تاریخ الفقہاء

ان میں سے صرف کتاب المغازی (۳ جلد) فتوح الشام (۲ جلد) فتوح افريقيه (۲ جلد) زیور طباعت سے آراستہ ہوئی ہیں۔

محمد بن کوان کے پایہ اعتبار پر شک ہے، بعض تو انہیں کذاب کہنے سے بھی نہیں چوکتے جبکہ دوسرے اہل علم حضرات تاریخ میں ان کی خدمات کے معترف ہیں۔ (۱۱)

محمد بن سعد (م ۲۳۰) نے واقعی کے سیکرٹری کی حیثیت سے کام کیا، اس طرح انہیں اسلامی تاریخ کے گہرے مطالعہ کا موقع ملا، آٹھ جلدوں میں ان کی ”کتاب الطبقات“ ان کی محنت شاقہ اور علم و فضل کا شاہکار ہے، اس میں ابن سعد نے رسول اکرم صلی اللہ علیہ وسلم پر پہلی دو جلدیں مکمل کرنے کے بعد، ایک باب ان لوگوں کے لئے مختص کیا ہے جو مدینہ منورہ میں رسول اللہ صلی اللہ علیہ وسلم کے صحن حیات فتویٰ دیتے تھے، ان کے بعد صحابہ اور تابعین کا تذکرہ، ان کے مرتبہ کے مطابق کیا ہے، آخری جلد ممتاز صحابیات کے تذکرہ پر مشتمل ہے، صحابہ کرامؓ کے سوانح، ہجرت حبشہ، جنگ بدر میں شرکت، فتح مکہ سے قبل قبول اسلام کی بنیاد پر ترتیب دیئے گئے ہیں، اس کے بعد ان مہاجرین کا تذکرہ ہے جو جنگ بدر میں شریک تھے، ان کے بعد ان انصار کو لیا ہے جو جنگ بدر میں شریک تھے، اس کے بعد ان حضرات کا ذکر ہے، جنہوں نے اسلام تو قبول کیا تھا مگر جنگ بدر میں شریک نہیں تھے یا جن لوگوں نے حبشہ ہجرت کی یا جو جنگ احد میں شرکت نہ کر سکے، اس کے بعد ان صحابہ کا ذکر ہے جنہوں نے فتح مکہ سے قبل اسلام قبول کیا، باقی حضرات کا بھی تذکرہ اسی انداز سے ہے۔

کتاب الطبقات اپنے موضوع پر سب سے پہلی اور اہم ترین کتاب تصور کی جاتی ہے، اس موضوع پر واقعی کی طبقات کے علاوہ کوئی اور کتاب موجود نہیں تھی، لہذا یہ کتاب ”ادب رجال“ کے قدیم ترین نمونوں میں سے ایک تصور کی جاتی ہے۔ (۱۲)

احادیث میں صرف پیغمبر احد صلی اللہ علیہ وسلم کی حیات طیبہ کی ہی ریکارڈ نہیں کیا گیا بلکہ آپ کے دنیا سے رخصت ہو جانے کے بعد جو واقعات رونما ہوئے، ان کو بھی ضبط تحریر میں لایا گیا ہے، ذخیرہ احادیث نے اسلامی ریاست کی بنیادوں کو واضح کیا اور عرب سے باہر کے فتوحات کو بھی بیان کیا جہاں تک ابتدائی اسلامی سوسائٹی، خلافت راشدہ اور مملکت اسلامی میں توسیع کے واقعات کا تعلق ہے تو اس سلسلے میں علماء کے دو گروہ ہیں، ایک گروہ خالصتاً مدنی اور دوسرا عراقی، عراقی دبستان تاریخ نے قبل اسلام کے خاندانی شرف سے متعلق واقعات کو درج کرنے کے ساتھ ساتھ، ان سے متعلق اشعار کو بھی اپنی تاریخوں میں جگہ دی، اس میں عراق کے ابو مسخف، عوانہ، سیف ابن عمر، المدائنی نے ابتدائی اسلامی فتوحات (کے بارے میں چھوٹے چھوٹے رسالوں میں) مسلمانوں کی اندرون ملک سرگرمیاں اور ملت کے اندر پیدا شدہ اختلافات کے بارے میں کتابیں لکھیں۔ (۱۳)

ان میں ابو مخنف اہم ترین عالم تھے، جنہوں نے عرب، مصر، شام، ایران اور عراق پر کوئی چونتیس کتابیں تصنیف کیں، ان میں سے کوئی بھی کتاب اس وقت موجود نہیں، البتہ ان کی تحریروں کے اکثر حصوں کو ابو مخنف کے شاگرد ہشام بن محمد بن الکسبی الکونی (م ۲۰۶ھ) نے اپنی تالیفات میں سمیٹ لیا ہے، ان تالیفات سے طبری نے خاصا مواد حاصل کیا ہے اور کسی حد تک بلا ذری نے بھی انساب الاشراف میں استفادہ کیا ہے۔

ڈاکٹر عبدالعزیز الدوری نے ابو مخنف پر اظہار خیال کرتے ہوئے لکھا ہے کہ ”وہ اسناد میں ضعیف ہیں، واقعات کا عراقی رخ پیش کرتے ہیں اور شیعی نقطہ نظر سے متاثر نظر آتے ہیں۔“ (۱۴)

مگر ابو مخنف کی جو تحریریں محفوظ ہیں، ان کا مطالعہ ان الزامات کی تائید نہیں کرتا، شیعی باغیوں اور خلافت کے دعوے دار افراد پر ان کی نصف درجن کتابوں کے اقتباسات ان کی طرف داری کا ثبوت پیش نہیں کرتے اور غیر شیعی واقعات کے نقل کرنے سے ان الزامات کی بنیاد باقی ہی نہیں رہتی جو ان کے خلاف لگائے گئے ہیں۔ (۱۵)

جہاں تک عوانہ بن حکم کوئی (م ۱۴۷ھ) کا تعلق ہے، وہ شاعری اور انساب سے مدد لیتے ہیں، انہوں نے ”سیرت معاویہ و بنی امیہ“ لکھی ہے، اپنی ”کتاب التاريخ“ میں (جس کے اقتباسات بعد کی تاریخوں میں محفوظ ہیں) انہوں نے خلافت راشدہ اور اسلامی فتوحات پر مواد جمع کیا، انہوں نے حضرت علیؑ اور ان کے مخالفین کی جنگوں، حضرت حسنؑ کی تخت خلافت سے دست برداری اور عبدالملک بن مروان کے زمانے تک کے شام و عراق کے مسائل و حالات کے بارے میں معتبر معلومات بہم پہنچائی ہیں۔ (۱۶)

علی بن محمد المدائنی (م ۲۲۵ھ) بصرہ میں پیدا ہوئے اور بغداد میں زندگی گزاری، طریقہ اسناد کا اثر ان کی تحریروں میں نمایاں طور پر نظر آتا ہے، انہوں نے دو سو پینتالیس کتابیں لکھ کر علم تاریخ کی بڑی خدمت انجام دی، ان میں ”کتاب اخبار الخلفاء الکبیر“، ”کتاب الدولة العباسیہ“، ”کتاب فتوح خراسان“، ”تاریخ بصرہ“ بھی شامل ہیں، محققین، المدائنی کے مداح ہیں کہ انہوں نے مواد لیتے وقت متوازن انتخاب کے اصول کو پیش نظر رکھا ہے۔ (۱۷)

قبل اسلام کے زمانہ میں عرب عموماً شاعری کے ذریعے اپنے انساب کو محفوظ کر لیتے تھے، شعراء اپنی منظومات سے پہلے کچھ نثر بھی لکھ لیا کرتے تھے تاکہ قوم کے عامض اور غیر معروف واقعات کی وضاحت کر سکیں، اس چیز نے مورخوں کے لئے اہم مواد فراہم کیا، محمد بن السائب کلبی (م ۱۳۶ھ) اس گروپ کے نمائندہ ہیں، وہ تاریخ و انساب کے بڑے فاضل تھے، خاندانوں کے انساب جمع کرنے کے لئے گھر گھر جاتے، ان کی کسی کتاب کا تذکرہ تو نہیں ملتا، البتہ ان کے فرزند ہشام بن مہر نے ڈیڑھ سو کے قریب کتابیں لکھیں جن میں بعض یہ ہیں: کتاب الجمہور، کتاب المنزل، کتاب الکلب،

کتاب الفرید، نسب فحول الخیل فی الجاہلیہ و الاسلام، کتاب الملوک، کتاب الاصلنام۔ (۲۰)

مصعب بن عبداللہ (م ۲۳۳ھ) بھی انساب سے دلچسپی رکھتے تھے، انہوں نے اس موضوع پر ”اللسب الکبیر“ اور

”کتاب الحجر فی نسب قریش“ لکھیں۔ (۲۱)

احمد بن یحییٰ البلاذری (م ۲۷۹ھ) انساب کے اہم اور معتبر عالموں میں شمار ہوتے ہیں، ان کی ”انساب الاشراف“ ادب انساب کی شاہکار تالیف تصور کی جاتی ہے جو پانچ جلدوں میں ہے، اس کتاب میں اسلامی تاریخ پر گراں قدر مواد ملتا ہے، تاریخ میں انہوں نے ”عبدالرشید“، ”فتوح البلدان“ اور ”کتاب البلدان الکبیر“ (۲۲) جیسی اعلیٰ پائے کی کتابیں لکھیں۔ فتوح البلدان کا مطالعہ کرتے وقت ہمیں ایسی معلومات فراہم ہوتی ہیں جو دوسری کتب تاریخ میں نہیں ملتیں، خاص طور پر عراق کے قدیم تباہ شدہ شہروں کے بارے میں نادر معلومات دینے میں وہ منفرد ہیں، کہا جاتا ہے کہ اصل میں فتوح البلدان کے موضوع پر چالیس جلدوں میں مواد جمع کیا تھا، موجودہ کتاب اس کا صرف ایک اختصار ہے۔ (۲۳) فتوح البلدان کا آغاز غزوات نبویؐ سے ہوتا ہے، اس کے بعد اس میں واقعات ردة، شام، الجزیرہ، آرمینا، مصر، مغرب، عراق اور ایران کی فتوحات کے بارے میں تفصیلات درج ہیں، اس کے علاوہ ان ممالک کے سماجی اور ثقافتی حالات پر بھی روشنی ڈالی ہے جس سے اس تصنیف کی اہمیت دوچند ہو گئی ہے۔

انساب الاشراف، انساب نگاری کے انداز میں تالیف کی گئی ہے، اس میں رسول اللہ صلی اللہ علیہ وسلم، ان کے خاندان اور رشتہ داروں کا تذکرہ ہے، علویوں کے بعد عباسیوں کے انساب درج کئے ہیں، عبد شمس، بنی ہاشم، قریش، مضر، قیس، ثقیف اور باقی خاندانوں کے انساب کو بھی جمع کیا ہے، کتاب حجاج بن یوسف کے تذکرہ پر ختم ہوتی ہے، انساب الاشراف میں خلفاء اور ان سے متعلق واقعات کو باب وار بیان کیا ہے اور ہر باب کا ایک عنوان ہے، اس میں بلاذری نے ابوحنیفہ اور مدائنی کے رسالوں سے خاصا اخذ و استفادہ کیا ہے، گو یہ کتاب انساب کی ہے مگر اپنے مواد کے اعتبار سے یہ طبقات ابن سعد سے زیادہ مشابہت رکھتی ہے۔ (۲۴)

اسلام دور دراز مقامات تک پھیلا تو انساب کے طرز پر یا علاقائی بنیادوں پر تاریخ نگاری کا کام خاصا مشکل ہو گیا، اس صورت حال نے مورخوں کو مجبور کیا کہ وہ عالمی سطح کی تواریخ لکھیں، چنانچہ انہوں نے ایسی ہی تاریخیں قلم بند کرنا شروع کیں، جن میں عربوں کی تاریخ کے علاوہ ایرانیوں، یونانیوں اور ہندوستانیوں کی تاریخ کے بارے میں بھی معلومات ہوتی تھیں، مورخوں نے وہ چیزیں بھی ریکارڈ کیں، جنہیں انسانی تہذیب و ثقافت کے لحاظ سے اہم تصور کیا جاتا ہے، اس سلسلے میں بلاذری کا نام سرفہرست ہے، بلاذری نے پھیلے ہوئے واقعات کو ممکنہ حد تک جانچ پڑتال کے بعد ضبط تحریر میں لانے کا اہتمام کیا ہے، ان کی فتوح البلدان نہ صرف عربوں کی فتوحات کا ایک معتبر ریکارڈ ہے بلکہ اس میں مفتوحہ ممالک کی مالیات، سماجیات اور انتظامیہ سے متعلق بھی اہم حالات و معلومات محفوظ ہیں۔ (۲۵)

عالمی تاریخ نگاری کے دوسرے اہم مورخ احمد بن یعقوب البیہقی ہیں، وہ مورخ ہونے کے علاوہ جغرافیہ دان بھی تھے، انہوں نے شرق و غرب کی سیاحت کی، عرب ممالک اور ہندوستان کا دورہ کیا، شام، مغرب اور اندلس بھی گئے، وہ

جہاں جاتے، وہاں کے باشندوں سے ان کے ماضی، عادات و اطوار اور انداز حیات کے بارے میں استفسار کرتے، ان کی ”التاریخ الکبیر“ چھپ چکی ہے، جس میں انہوں نے حضرت آدم علیہ السلام سے لے کر ۲۵۹ھ تک کے واقعات کا حاطہ کیا ہے، اسلامی تاریخ کے علاوہ اس میں اسرائیلیوں، شامیوں، ہندوؤں، یونانیوں، رومیوں، ایرانیوں، جمیریوں اور نسانیوں وغیرہ کی تاریخ بھی آگئی ہے، یعقوبی نے اپنی تاریخ کو ترتیب واقعات (CHRONOLOGICAL) کے انداز پر لکھا ہے، ان کی تاریخ کے مطالعہ سے اندازہ ہوتا ہے کہ وہ کسی قدر شیعہ نقطہ نظر کے حامل ہیں۔ ”افسوس ہے کہ انہوں نے ایام عرب پر کچھ نہیں لکھا ہے، اگر وہ اس موضوع پر بھی کچھ لکھتے تو کتاب کے وزن میں اضافہ ہوتا، اساطیر و خرافات سے جو اجتناب یعقوبی کے یہاں پایا جاتا ہے، وہ ان کے سائنٹفک ذہن کے میلان کی علامات ہے۔“ (۲۶)

عبداللہ بن مسلم ابن قتیہ (۲۷۶ھ) نے ”کتاب المعارف“ اور ”عیون الاخبار“ نامی کتابیں لکھ کر خاصا تاریخ مواد فراہم کر دیا ہے، ان کی ”کتاب المعارف“ تاریخی معلومات کا ایک قیمتی ذخیرہ ہے جس میں فہارس، سیرت نبویؐ کے واقعات، انساب، فرقوں وغیرہ کے نام شامل ہیں، اس کتاب کی افادیت مسلم ہے، مگر اس کو صحیح معنوں میں مشکل ہی سے تاریخ کا نام دیا جاسکتا ہے۔ (۲۷)

عالمی تاریخ نگاروں میں ابوحنیفہ احمد بن داؤد الدینوری (۲۸۲ھ) کا نام بھی اہم ہے، انہوں نے فلکیات، ادب اور فلسفہ پر لکھنے کے علاوہ تاریخ پر بھی ”اخبار الطوال“ جیسی قابل قدر کتاب تصنیف کی، اس تاریخ میں انہوں نے ایران کی تاریخ پر خاصا مواد جمع کیا ہے، جو دوسرے موضوعات کے مقابلے میں نسبتاً زیادہ ہے، حضرت آدم سے لے کر معتمد باللہ کے زمانے تک کے حالات کا احاطہ کیا ہے، دینوری نے اپنی تاریخ میں سلسلہ اسناد کو ترک کر کے واقعات کو ترتیب سنین کے لحاظ سے محفوظ کیا ہے۔

اس سلسلے میں اہم ترین مؤرخ ابو جعفر محمد بن جریر الطبری (۳۱۰ھ) ہیں، جنہوں نے دس جلدوں میں ”تاریخ الرسل والملوک“ لکھ کر علم تاریخ پر بہت بڑا احسان کیا، یہ تاریخ تخلیق کائنات سے شروع ہوتی ہے، انہوں نے پیغمبروں، قدیم بادشوں، ساسانیوں، ایرانیوں، رومیوں اور عربوں پر تفصیلی معلومات درج کی ہیں، ایران کی تاریخ لکھنے کے بعد رسول اللہ صلی اللہ علیہ وسلم کے شجرہ نسب سے لے کر ۳۰۲ھ تک کے حالات و واقعات کو بہت ہی تفصیل سے ریکارڈ کیا ہے۔

طبری کا انحصار اپنے محققین کی تاریخوں پر رہا ہے، انہوں نے نہ صرف ان واقعات کو اپنی تاریخ میں جگہ دی ہے جو ان کے اپنے ذوق کے مطابق تھے بلکہ بسا اوقات کسی واقعہ کے متعلق تمام پہلوؤں سے معلومات جمع کر دیتے ہیں اور اپنی کوئی رائے نہیں دیتے، وہ چونکہ محدث تھے اس لئے انہوں نے اپنی تاریخ میں اسناد کا التزام کیا ہے، دور جاہلیت کے خاتمے تک انہوں نے واقعات کو ترتیب زمانی کے لحاظ سے رقم کیا ہے، البتہ اسلامی دور سے لے کر ۳۰۲ھ تک کے واقعات کو ترتیب سنین (ANNALISTICALLY) کے طریقہ پر لکھا ہے، تاریخ میں ترتیب سنین کا التزام مسلمان

مورخوں کی دین ہے، یورپ اس طرز سے ۱۵۹۷ء تک بے خبر تھا۔ (۲۸)

طبری کی تاریخ، بعد کے تمام مورخوں کے لئے بنیادی ماخذ رہی ہے اور ہمیشہ رہے گی، مسعودی، مسکویہ، ابن الاثیر، ابن کثیر، ابن خلدون جیسے مورخین نے اس سے خاطر خواہ استفادہ کیا ہے۔

ابوالحسن علی بن حسین المسعودی (م ۳۴۶ھ) بہت بڑے مورخ اور جغرافیہ داں تھے، انہوں نے تاریخ کے موضوع پر چونتیس کتابیں لکھیں جن میں ”مروج الذهب ومعادن الجوهر“، ”اخبار الزمان“ اور ”التنبیہ والاشراف“ وغیرہ چھپ چکی ہیں، ان میں ”مروج الذهب“ عالمی شہرت کی حامل ہے، اسی طرح ”التنبیہ والاشراف“ کا تعلق بھی تاریخ عالم سے ہے، جو ۳۴۵ھ کے واقعات پر ختم ہوتی ہے۔

مسعودی کا انداز اپنے معاصرین سے مختلف ہے، انہوں نے اپنی تاریخ میں سیاسی واقعات کے علاوہ سماجی، اقتصادی اور ثقافتی معلومات کو بھی پوری طرح جگہ دی ہے، اس لحاظ سے مسعودی کی تاریخی تالیفات کو غیر معمولی اہمیت حاصل ہے۔ (۲۹)

شہروں اور قصبوں کی تاریخ لکھنا بھی مورخین کا دلچسپ مشغلہ رہا ہے، محمد بن عبد اللہ الارزقی (م ۲۳۳ھ) نے ”کتاب اخبار ایام مکہ“ لکھ کر مکہ کی تاریخ محفوظ کی، اس کے علاوہ اور لوگوں نے بھی مکہ کی تاریخ تحریر کی، مدینہ کی تاریخ پر یحییٰ بن عابدی نے ”اخبار مدینہ“ نام کی ایک کتاب لکھی، اسی طرح باقی شہروں کی بھی تاریخ محفوظ کی گئی۔

حوالے

- (۱) LISE LICHTENSTADLER, ARTICLE, "ARABIC AND ISLAMIC HISTORIOGRAPHY" IN MUSLIM WORLD, NEW YORK, 1945. P. 126
- (۲) عبدالعزیز الدوری: بحث فی نشأة علم التاريخ عند العرب، بیروت ۱۹۶۰ء صفحہ ۱۳-۱۶
- (۳) FRANCESCO GABRIELI, MUSLIM WORLD P.126
- (۴) ARTICLE, "ARABIC HISTORIOGRAPHY" IN QUARTELY ISLAMIC STUDIES, PAKISTAN, VOL XVIII, 1979, P.82
- (۵) احمد امین: مفتی الاسلام، قاہرہ، ۱۹۵۴ء، ص ۳۲۰- (۶) عبدالعزیز الدوری، صفحہ ۳۰ (۷) الذہبی: میزان الاعتدال فی نقد الرجال، مصر ۱۹۰۷ء، ص ۲۱-۲۲، تذکرۃ الحفاظ، حیدرآباد ۱۹۵۵ء، صفحہ ۱۷۲-۱۷۳، ابن العماد الحنبلی: شذرات الذهب، ج ۱، صفحہ ۲۳۰ (۸) محمود الحسن: عربوں میں تاریخ نگاری کا آغاز و ارتقاء، نئی دہلی، ۱۹۷۵ء، صفحہ ۸۱ (۹) ابن الخطیب البغدادی: تاریخ بغداد، مصر ۱۹۳۱ء، ج ۳، صفحہ ۸۱ (۱۰) ابن الندیم: الفہرست، مصر ۱۹۲۹ء، صفحہ ۱۴۵-۱۴۴ (۱۱) ابن خلکان: وفیات، قاہرہ ۱۹۲۸ء، ج ۳، صفحہ ۴۷- الفہرست صفحہ ۱۴۴۔ ابن حجر الحسینی: تہذیب المعجم، حیدرآباد ۱۹۱۴ء، ج ۹ صفحہ ۳۶۳-۳۶۴۔ انسائیکلو پیڈیا آف اسلام (انگریزی)، ۱، ۷۱-۱۹۶۷ء جلد ۴،

صفحہ ۱۱۰۵ (۱۲)..... ابن سعد: کتاب الطبقات الکبریٰ، بیروت ۱۹۵۷ء، مقدمہ، احسان عباس (۱۳)..... ISLAMIC
 STUMES P.84 (۱۴)..... عبدالعزیز الدوری، صفحہ ۳۵-۳۶ (۱۵)..... FARIQ HISTORY OF
 ARABIC LITERATURE-UMAYYAD PERIOD DELHI 1978, P.103
 (۱۶)..... عبدالعزیز الدوری، صفحہ ۳۶، ابن الندیم صفحہ ۱۷۰ (۱۷)..... ابن الندیم، صفحہ ۱۴۳ (۱۸)..... عبدالعزیز
 الدوری، صفحہ ۱۳۱ (۱۹)..... ایضاً ص ۱۳۴۰-۱۳۶ (۲۰)..... جرجی زیدان: تاریخ آداب اللغة العربیہ، قاہرہ ۱۹۳۱ء، ج
 ۲، صفحہ ۱۵۲، احمد امین، ج ۲، صفحہ ۳۳۸-۳۳۹ (۲۱)..... بروکلمان: تاریخ الادب العربی، مصر ۱۹۶۲ء، ج ۳، صفحہ ۳۳
 (۲۲)..... خیر الدین الزکلی: الاعلام، قاہرہ ۱۹۵۴ء، ج ۱ صفحہ ۲۵۲ (۲۳)..... انسائیکلو پیڈیا آف اسلام (انگریزی) جلد ۱
 صفحہ ۹۷ (۲۴)..... ایضاً (۲۵)..... ISLAMIC STUDIES P.85 (۲۶)..... محمود الحسن، صفحہ ۱۷۱
 (۲۷)..... MARGOLIOUTH: ARABIC HISTORIANS, REPRINT DELHI
 1977 P.120 (۲۸)..... الحونی: الطبری، مصر ۱۹۲۳ء صفحہ ۱۹۱-۱۹۲ (۲۹).....
 BRITANICA, U.S.A, 1977, VOL.II P610 (۳۰)..... جرجی زیدان، ج ۲، صفحہ ۲۰۰، حاجی
 خلیفہ، کشف الظنون، قسطنطنیہ، ۲۳-۱۹۴۱ء، ج ۱، صفحہ ۳۰۶



مدرسہ..... آنکھ کا کانا

”دہشت گردی کے خلاف امریکی جنگ کی کامیابی ان دینی اداروں کے خاتمہ کے بغیر ممکن نہیں، دیگر جاری
 کارروائیوں سے پانچ دس برس کے لئے وقتی اطمینان ہو سکتا ہے، لیکن اس کے بعد پھر نئی دہشت گرد جماعتیں
 ظاہر ہوں گی، اس لئے دہشت گردی کے ہمیشہ کے لئے خاتمہ کی ابتدا تعلیم کے ابتدائی مراحل کے نصاب تعلیم
 کی ترمیم و تبدیلی سے ہونا چاہئے، فی الوقت اہم ترین بات نصاب ہائے تعلیم کے ان اجزاء کو بدلنا ہے جو یہود
 اور مغربی دنیا سے نفرت پر ابھارتے ہیں اور جن میں موجود مواد دہشت گردی کے عملی اقدام پر اکساتا ہے۔“

یہ بیان امریکی وزیر دفاع رسفیلڈ کی اُس خفیہ یادداشت سے لیا گیا ہے جو اس نے اپنے معاون افسروں کے
 نام لکھی ہے، اس کے ساتھ ہی امریکی نائب وزیر دفاع کی تقریر کا یہ اقتباس بھی ملاحظہ ہو:

”اسلامی دینی مدارس لاکھوں مسلم بچوں کو انتہا پسندانہ دینی تعلیم پر ابھارتے اور دہشت گردی سکھاتے ہیں، اس
 لئے ان کی سرگرمیوں پر روک لگانے کا ایک طریقہ تو یہ ہے کہ ان کے مالی بجٹ کی حد مقرر کی جائے، لیکن اس
 سے بہتر ذریعہ یہ ہوگا کہ مقامی طور پر ان مدارس کے مخالف افراد، رجحانات اور اداروں کو تقویت اور مدد پہنچائی
 جائے تاکہ وہ انتہا پسندی کے سرچشموں کا مقابلہ کر سکیں۔“